



**QORTI TAL-MAGISTRATI (MALTA)
BHALA QORTI TA' ĠUDIKATURA KRIMINALI**

MAGISTRAT DR. KEVAN AZZOPARDI B.A., LL.D.

Seduta ta' l-Awtorità ghas-Sahha u Sigurtà fuq il-Post tax-Xoghol

Il-Pulizija

--vs--

Mohammed Khair Waqaa,

Farhan Najm

Illum, 27 ta' Frar 2024

Il-Qorti:

Rat li Mohammed Khair Waqaa, ta' 31 sena, b'ġenituri mhux mgħarufa, imwieled Syria nhar is-17 ta' April 1991, residenti 125, New Haven, Flat 3, Triq in-Nissieg, Żabbar, u detentur tal-karta ta' l-identità bin-numru 131815A, u Farhan Najm, ta' 38 sena, b'ġenituri mhux mgħarufa, imwieled Syria nhar l-1 ta' April 1991, residenti 19, Rio Grande, Flat 3, Triq San Ġorg, Paola, u detentur tal-karta ta' l-identità bin-numru 74380A:

1. Fuq talba ta' l-Awtorità għas-Saħħa u s-Sigurtà fuq il-Post tax-Xogħol qed tiġu akkużati talli fil-kapaċità tagħkom personali u/jew bħala persuna li tħaddmu nhar il-31 ta' Ottubru 2020 matul il-ġurnata u/jew fil-ġimgħat u/jew fix-xhur ta' qabel f'Shalom, Triq il-Qartas, Swieqi, inqastu milli tħarsu is-saħħa u sigurtà tal-impjegati, kif ukoll tal-persuni kollha li jistgħu jiġu affettwati bix-xogħol, li jkun qed isir u dan billi nqastu milli tiegħu l-passi neċessarji kollha sabiex jiġi evitat dannu fiżiku, korriment jew mewt fuq il-post tax-xogħol u dan ai termini ta' artikoli 6(1)(2) ta' Att 27/2000 Kap 424.
2. Akkużati ukoll talli fl-istess data, lok u ċirkustanzi nqastu li tagħmlu, jew li tiżguraw li ssir evalwazzjoni xierqa, suffiċjenti u sistematika tal-perikli għas-saħħa u s-sigurtà kollha li jistgħu jkunu preżenti fuq il-post tax-xogħol u r-riskji li jirriżultaw li jikkonċernaw l-aspetti kollha tal-attività tax-xogħol. Dawn l-evalwazzjonijiet għandhom jikkunsidraw ir-riskji għas-saħħa u s-sigurtà tal-ħaddiema u tal-persuni li jaħdmu għal rashom li għalihom ikunu esposti waqt ix-xogħol, inkluż dawk li jżuru l-post tax-xogħol liema riskji jirriżultaw mix-xogħol imwettaq, jew in konnessjoni miegħu, jew mit-tmexxija tal-impriza u dan ai termini tal-artikolu 10(1) ta' A.L. 36/03 (S.L. 424.18).
3. Akkużati wkoll talli fl-istess data, lok u ċirkustanzi inqastu li qabel ma tqabdu jew toffru xi xogħol lill xi żagħżuġ tagħmlu stima tal-perikli għas-saħħa u s-sigurtà kollha li setgħu jkunu preżenti fuq il-post tax-xogħol u r-riskji li jirriżultaw u li jikkonċernaw l-aspetti kollha tal-attività tax-xogħol u dan ai termini ta' l-artikolu 3(1)(2) ta' A.L. 91 ta' l-2000 (S.L. 424.10).
4. Akkużati ukoll talli fl-istess data, lok u ċirkostanzi bħala persuni li tħaddmu inqastu li taraw li x-xogħol fl-għoli jkun ippjanat sew u tiegħu miżuri xierqa u suffiċjenti sabiex tipprevjenu waqgħat minn distanzi li jistgħu jikkawżaw dannu personali. Nqastu li taraw li

xogħol fil-għoli jitwettaq biss b'tagħmir xieraq jew li jintużaw mezzi kollettivi ta' protezzjoni bħal bennieni, pjattaformi jew xbieki ta' sigurtà. Fejn bennieni huma użati dawn għandhom ikunu solidi, għoljin biżżejjed u jkollhom almenu zokklu, poġġaman prinċipali u poġġaman intermedju jew alternattiva ekwivalenti. Nqastu li taraw li lqugh protettiv, barrieri jew forma oħra ta' protezzjoni għandu jigu mwahħla madwar garigori, turgien, xaftijiet, gallariji, it-truf, fethiet u f'xi oqsma oħra kollha fejn kull persuna tista' taqa' distanza li tista' tikkawża ħsara personali jew li jaqgħu ġewwa xi likwidu jew materjal li jinvolvu riskji mill-għarqa jew korriment serju. Inqastu li taraw li lqugh protettiv, barrieri jew forma oħra ta' protezzjoni għandhom ikunu ta' kostruzzjoni tajba, materjal tajjeb u sod, ta' għoli adegwat, u ta' saħħa adegwata għall-iskop li huma użati u dan ai termini ta' Art. 5.1, 5.2, 5.3, 5.4, 5.5 (Skeda IV Sezz. II Parti B) ta' A.L. 88/2018.

5. Akkuzati ukoll talli fl-istess data, lok u ċirkostanzi bħala persuni li tħaddmu nqastu milli tiżguraw li kull tagħmir protettiv personali jkun iħares id-dispożizzjonijiet speċifikata fi Skeda 2 ta' l-Ordni u tiżguraw li fejn hemm il-preżenza ta' aktar minn riskju wiehed teħtieġ li ħaddiem jilbes fl-istess ħin aktar minn oġġett wiehed ta' tagħmir protettiv personali, dak l-apparat ikun kumpatibbli u li jibqa jkun effettiv kontra r-riskju jew riskji involuti. Nqastu wkoll li tistabbilixxu l-kundizzjonijiet ta' użu ta' tagħmir protettiv personali, b'mod partikolari għal kemm ħin għandu jintlibes, skond il-baži tas-serjetà tar-riskju, il-frekwenza ta' kemm bniedem ikun espost għar-riskju, il-karatteristiċi tal-post tax-xogħol ta' kull ħaddiem u l-operazzjoni tat-tagħmir protettiv personali u tiżguraw wkoll li jekk iċ-ċirkostanzi jeħtieġu li tagħmir protettiv personali jintlibes minn aktar minn persuna waħda tiehdu l-miżuri kollha xierqa sabiex tiżguraw li dan l-użu ma johloq ebda problema ta' saħħa jew ingene għal utenti differenti. Nqastu li tiżguraw li dan it-tagħmir jingħata mingħajr ebda ħlas minn min iħaddem u tiżguraw li dan it-tagħmir ikun jiffunzjona tajjeb u jkun f'kundizzjoni iġenika tajba permezz

tal-manutenzjoni, it-tiswija u t-tibdil ta' biċċiet meħtieġa. Nqastu milli taraw li qabel haddiem juża tagħmir protettiv personali tavżawh dwar ir-riskji li t-tagħmir ikun qed iħarsu kontribom. Nqastu wkoll li tiżguraw li jiġi kkonsultat ir-Rappreżentant tas-Saħħa u s-Sigurtà tal-Ħaddiema u dan ai termini ta' l-artikoli 4, 5, 6, 7, 8, 10(1)(2), 11 u 17 ta' l-A.L. 121/03 (S.L. 424.21)

6. Akkużati wkoll talli fl-istess żminijiet, lok u ċirkostanzi bħala persuni li thaddmu inqastu milli tavżaw lill-Jobsplus dwar l-impjieg ta' persuni u dan ai termini tal-artikolu 36 tal-Kapitolu 594 tal-Liġijiet ta' Malta.

7. Akkużati wkoll talli fl-istess ċirkostanzi, bħala prinċipali l-impjegajtu xi persuna li ma kinitx ċittadina ta' Malta u lanqas kellha permess waħdieni u l-liċenzja ta' impjieg, ai termini tal-artiklu 43 tal-Kapitolu 594 tal-Liġijiet ta' Malta.

Rat li waqt is-seduta tas-6 ta' Ġunju 2023, wara li nqraw l-akkużi, l-imputati wieġbu mhux haġja;

Semgħat ix-xhieda;

Rat l-atti proċesswali, minn fejn jirriżulta li waqt is-seduta tas-16 ta' Ġunju 2023 l-prosekuzzjoni iddikjarat li kienet għalqet il-provi. Sussegwentement waqt is-seduta tal-15 ta' Diċembru 2023 id-difiża ddikjarat li ma kellhiex provi xi tressaq;

Semgħet it-trattazzjoni orali finali tal-partijiet.

Ikkunsidrat

A. Fatti tal-każ

Illi in sostenn tal-akkużi miġjuba kontra l-imputat, il-Prosekuzzjoni ressqet is-segwenti xhieda u provi:

1. **Elvin Magri bhala Health & Safety practitioner ma' JP Health & Safety** jgħid li bhala kwalifika huwa għandu IGC International General Certificate li huwa International recognised bhala Health & Safety. Jgħid li qabel kien jaħdem fl-offshore Industry pero' ilu għal dawn l-aħħar 7 snin huwa ħadem fil-Construction Industry lokali. Huwa kien jagħmel spezzjonijiet ġewwa 30, Shalom, Triq il-Qratas, Swieqi u jiftakar illi kien seħħ incident hemmhekk. Jgħid li ix-xogħol tagħhom jikkonsisti li jmorru onsite, jassessjaw hazards li jkun hemm onsite, jinfurmaw il-ħaddiema onsite, iwaqqfu x-xogħol meta jkun il-każ biex isiru r-ratifikkazzjonijiet li jkun hemm bzonn, jieħu ritratti waqt li jkun qiegħed hemmhekk, ikellem lil-ħaddiema, jagħtihom l-istruzzjonijiet fejn ikun hemm bzonn, u mbaġħad wara jikkompalja rapport li jigi mibgħut lil kuntratturi, jew lil-klijent skond min ikun.

Fil-31 t' Ottubru meta seħħ l-incident huwa ma kienx mar fuq il-post. Kien mar Joseph Borg. L-aħħar visit tiegħu qabel dik id-data kienet fis-27 t' Ottubru, 4 ijiem, 3 ijiem qabel, kien it-Tlieta u l-incident gara ifl-31 li kien is-Sibt.

Fis-27 t' Ottubru onsite kien hemm xi ħaddiema qed jgħaddu xi elettriku biss, minor works li kienu għaddejnin ġol-kmamar ta' ġewwa. Hu nformahom illi x-xogħol kien wieqaf, biex ma jaċċessawx l-areas esposti minn naħa ta' barra u dwar dan infurmaw lil-klijent li kien onsite. Jgħid li kien hemm xi fall from heights hazards li ridu jigu rectified, u jikkonferma li ma kienx hemm kuntratturi fil-bini jagħmlu xogħlijiet oħrajn dik il-gurnata partikolari. Fil-granet ta' qabel kien hemm il-kuntrattur tal-bini imma dan kien ilu fit li kompla x-xogħlijiet, allura ma kienx qed ikun hemm ħaddiema minn tiegħu fuq is-site.

2. **Fr Anton D' Amato Direttur tal-Migrant Commission tal-Arcidjocesi ta' Malta** xehed li huwa gie mħarrek dwar ċertu Abdurahman Ramadan Hreth Refugee Commission Number 26050/19 tal-International Protection Agency. Xehed li huma jkollhom dik l-informazzjoni dwar klijenti li jiġu għandhom biex ituhom xi servizz, imma ma jkollhomx informazzjoni tal-immigranti kollha.

3. **Louis Buhagiar xehed bhala Senior Executive mal-Agenzija Jobsplus** fejn ipprezenta Jobsplus employment history tas-Sur Mohammad Khair Waqaa detentur tal-karta tal-identita bin-numru 131815A. Huwa ipprezenta ukoll il-Jobsplus Employment History tas-Sur Farhan Najm detentur tal-karta tal-identita bin-numru 74380A

Huwa xehed li kien gie mitlub ukoll biex jipprezenta l-Employment History ta' Abdurahman Ramadan Hreth, biss rigward din il-persuna Jobsplus m' għandha l-ebda record, għaldaqstant ma seta jipprezenta xejn.

Huwa gie mitlub jipprezenta lista ta' persuni li kienu jaħdmu ma l-imputati, u ddikjara li l-imputat Waqaa Mohammed Khair fid-data tal-31 t' Ottubru 2019 ma kellha ebda impjegati, jiġifieri kien self employed.

Rigward Farhan Najm jgħid li ma kellux impjegati fid-data tal-31 ta' Ottubru 2019.

Huwa jgħid li persuna li taħdem trid tapplika għal permiss tax-xogħol u jirregistra x-xogħol tiegħu mal-Jobsplus kull darba li jibda jaħdem.

In kontroezami dwar Farhan jgħid li huwa spicca impjieg fl-2012, u mill-2012 'l hawn qatt ma rregistra ebda impjieg mal-Jobsplus. Jikkonferma li l-imputat Waqaa ilu self employed mill-20 t' Awwissu 2019 fil-Construction sallum il-gurnata

F' każ illi tkun a one off job jiġifieri biċċa xogħol ta' darba xorta jkun irid jirreġistra dak il-job, avolja jkun perjodu qasir

4. **Joseph Borg xehed in rappreżentanza ta' JP Health & Safety.**

Jgħid li l-involvement tiegħu fil-binja fi Triq il-Qratas ġewwa s-Swieqi kien ta' Health & Safety Project Supervisor, u kien ġie mqabbad minn Christian Vella. Huwa kellu jieħu ħsieb is-saħħa u s-sigurtà tal-haddiema fuq il-post tax-xogħol.

Muri r-rapporti f'Dok JC 9 sa JC12 huwa jgħid li fis-27 October 2020 ħarġu stop work order lil kuntrattur li huwa l-Electrician li kien onsite minhabba li kien hemm periklu ta' waqat mill-għoli. Mistoqsi x'kien jismu, jgħid li l-Electrician kien jigi u jmur u kellu nies differenti. Huwa ikkonferma li għamel diversi visits u dwar kull visit għamel rapport. Jgħid li l-inspection mhux hu jkun għamilha imma ċertu Elvin, li kien kollega tiegħu. Dan kien jmur l-ufficju, jaraw x' hemm ħażin u x' m' hemmx ħażin, iċemplu lil kljent, jinfurmawh li għandu stop order, u jmexxuha.

In kontroezami jgħid li l-Plastering u l-Painting Contractor kien għadu ma ġiex ingaġġat meta huma għamlu l-visits. Jgħid li huwa kien talab id-dettalji tal-kuntrattur li kien ha jagħmel il-Plastering u l-Painting, biex huwa jkun jista' jinkludih fir-rapport u jiltaqa' miegħu on site, qabel jibda x-xogħol, biss dan ma seħħx.

Mistoqsi dwar kif daħal fix-xena l-Electrician, huwa jgħid li meta toħroġ stop order, huma jikkomunikaw ma' kull kuntrattur li jkun on site, u f' dak il-każ l-electrician u il-kljent kienu onsite. Mistoqsi jekk ir-rapport, ir-rapport sarx esklussivament vis a vis l-electrician, jgħid li ir-rapport isir għal kulhadd. Jiġifieri li kieku kellu details tal-Kuntrattur tal-Plastering u l-Painting huwa kien jinkludih. Fit-27 ta' Ottubru 2020 ma kellu ebda informazzjoni dwar il-Plastering u Painting Contractor. Fir-rapporti il-Plastering mhux inkluz.

Ix-xhud iżid li huma jmmorru on site jaraw jekk hemmx perikli ta' waqat mill-għoli, u jikkomunikawhom ma' kullhadd.

5. **Leeroy Balzan Engerer** xehed li dak iż-żmien kien Spettur tal-Pulizija sa Mejju 2022. Mill-atti tal-proċess huwa għaraf ir-rapport li kien hejja rigward dan l-incident lil Magistrat tal-Għassa dakinhar Dr Charmaine Galea, u għaraf il-firma tiegħu fuq ir-rapport. Jgħid li fil-31 t' Ottubru 2020 infurmawh għal xi l-ħdax u għoxrin ta' wara nofsinhar li xi ħadd waqa, f' sit ta' kostruzzjoni ġewwa Triq il-Qratas Swieqi. Kien avża lis-surgent 1320 biex jaċċessa fuq is-sit fejn kien hemm il-vittma, u skond kif qalulu dan ma kienx identifikat. Huwa kellu xi demm ħiereg minn rasu, u ssejthet l-assistenza medika. Kien ġie nfurmat f'xi s-sagħtejn ta' wara nofsinhar li l-vittma, Abdurahman Ramadan Hreth bin-numru tar-refcom 26050/19 u Police Number 19G/062 kien fil-periklu li jitlef ħajtu. Huwa avża lil-Maġistrat tal-Għassa, li ħatret l-esperti fosthom Dr Mario Scerri. Avża ukoll lil tal-OHSA u kien mar ċertu Joe Cremona fuq is-sit. Minn hemmhekk huwa avża lil-Maġistrat li minn naħa tagħha ħatret xi esperti
6. **Abdurahman Ramadan Hreth** xehed li xi sentejn ilu huwa kien qed jaħdem mal-kuġin tiegħu, l-imputat Farhan Najm li huwa għaraf fl-Awla, ġewwa Swieqi, biex jiġbor il-plastic u huwa tilef il-kontroll u waqa'. Huwa jgħid imbagħad li kien qed jiksi skont ma kien qabbd u jagħmel Farhan, l-kuġin tiegħu. Kien ħadu fuq il-post Farhan, u kien l-istess Farhan li ħallsu dwar ix-xogħol ta' kisi. Fuq il-post kienu xi erba' minn nies Farhan, wiehed jismu Muhedi, wiehed jismu Mahmud u hu. Ix-xhud jgħid li illum huwa għandu 19 il-sena. Mistoqsi u indikat lilu speċifikament l-Imputat Waqaa fl-Awla, huwa jgħid li ma raħx fuq il-post.

In kontroezami mistoqsi dwar il-plastic x'kellu x' jaqsam mat-tikħil, jgħid li kien hemm persuna kien niezze fuq il-ħabel, u dak il-persuna taħ il-plastic u f' dak il-mument waqa. Jgħid li mar fuq is-sitt 6 granet

ma Farhan, hamest ijiem qabel l-incident, u s-sitt jum meta sar l-incident.

7. **Christian Vella** xehed kemm waqt l-inkjesta kif ukoll gie mgħajjat bhala xhud waqt il-proċeduri kontra l-imputati fejn hemmhekk huwa xehed bil gurament.

Waqt il proċeduri quddiem din il-Qorti huwa xehed li l-propjeta 30, Shalom, Qratas Street, Ibragg, Swieqi kienet tiegħu, u kellu jsir żvilupp fejn ittellgħu tlett sulari fuq il-post li kellu, cioè fejn kien joqgħod qabel.

Huwa ma ftakarx il-gurnata eżatta imma ftakar li kien Ottubru 2020. Dwar l-incident jgħid li kien l-għalqa dakinhar u ċemplulu li waqa' xi ħadd. Huwa mar fuq il-post u sab lill xi ħadd li ma kienx jaf x'jismu mal-art. Imbagħad giet l-ambulanza u ħaduh. Imbagħad tela fuq jittawlu mid-dehra milli seta' jifhem, hu kien qiegħed fl-ewwel sular, kien hemm bieb tal-aluminju u għal xi raguni dan fetaħ il-bieb tal-aluminju, ħareġ fil-gallarija u waqa'.

Dwar ix-xogħlijiet huwa jgħid li kien inkariga lill-imputat Farhan li huwa għaraf fl-Awla biex ikaħħallu l-appoġġi. Fl-atti tal-inkjesta kien zied li sa fejn jaf hu Farhan ma kienx qabbad subkuntratturi, u hu dejjem kellu x'jaqsam ma Farhan. Dwar kif kellu jinħadem ix-xogħol, ix-xhud jgħid li għamillu kollox hu, cioè kien qabbad Inġinier, li iċċertifikalu l-ħbula, it-tavlun, il-harness, kollox kif suppost u dan qabel l-incident, inkluz ir-risk assessment. Hu jgħid li dwar safety kellu kollox kif suppost.

Hu kien qabbad lill ċertu Joseph tal-JP Health and Safety, li kien jigi fuq il-post, ġieli jagħtih xi rapporti u jekk ikun hemm xi ħaġa blaħmar, dejjem jirrangawha. Huwa ġieli ġibed l-attenzjoni lill-haddiema, il-bennej biex jagħmel l-ilqugħ. Huwa ma ftakarx jekk lill-Imputat Farhan kienx qatt qallu jew irrimarkalu xi suggeriment fuq ir-rapporti. Waqt li kien qed isir ix-xogħol, huwa kien imur hemmhekk

għax huwa kellu l-post, kien joqgħod hemmhekk go l-ewwel sular, u kien jara lil Farhan. Lill imputat l-ieħor qatt ma raħ u qatt ma ltaqa miegħu. Il-persuna li wegġgħet dakinhar tal-inċident biss raħ hemmhekk.

In kontroezami jikkonferma li dakinhar tal-inċident huwa hareġ kmieni u mar fuq is-sit wara l-inċident biss. Lill-imputat Farhan dak inhar ma raħx fuq il-post. Jgħid li l-mara kienet rat lil Farhan u l-lavranti tiegħu filgħodu ġejjin fuq il-post. Jikkonferma li l-Ingineer kien iċċertifikalu l-ħbula etc, u l-persuna l-oħra dan Joseph ta' JP Health and Safety kien jiġi jagħmel l-ispezzjonijiet u jibgħatlu r-rapporti. Ir-rapporti kien jgħaddihom lilu u mhux lill-Farhan. Huwa ma ftakarx meta kien l-aħħar rapport qabel l-inċident.

- 8. Joseph Cremona bhala Spettur fi hdan l-Awtorita għas-Sahħa u Sigurta fuq il-Post tax-Xogħol** xehed li fil-31 t' Ottubru tas-sena 2020 għal ħabta ta' xi l-kwarta ta' wara nofsinhar ġie nformat mill-Pulizija tal-Għassa ta' San Ġiljan illi għol-post 30, Shalom, Triq il-Gratas, is-Swieqi kien għadu kemm seħħ inċident fejn haddiem kien waqa' mill-għoli u kien qiegħed fil-periklu tal-mewt u li kienet ser tinfetaħ Inkjesta minħabba dan l-aċċident. Huwa mar immedjatament fuq il-post u kif wasal osserva l-binja li kellha ftuħ mill-gallariji li jindikaw waqat mill-għoli. Huwa ppreżenta ritratt tal-faċċata (Dok JC1).

Fuq il-post kien hemm il-Pulizija u ċertu Christian Vella detentur tal-karta tal-identita' bin-numru 335686. Irrizultalu li dan tal-aħħar kien is-sid tal-proprjeta' fejn kien qed isir ix-xogħol. F' nofs ta' triq kien hemm xugaman imcappas bid-demmm. Huwa ppreżenta żewġ ritratti tat-triq dejqa u roqgħa demmm fejn il-persuna qed jingħad illi waqa' (Dok JC 2 u JC 3)

Xehed li fuq il-post kien hemm notifika tal-Awtorita' bin-numru 62B.01 ta' 2020 imwaħħla li tindika li Christian Vella, l-persuna li

kien sab hemmhekk kienet is-sid, u li tispjega li kellu jsir bini ta' 3 appartamenti fuq bini eżistenti u xogħlijiet oħra konnessi ma' kostruzzjoni. Huwa esebixxa kopja tan-notifika. Fuq il-post kellem lis-Sur Christian Vella li qallu li qabba kuntrattur ċertu wiehed Farhan, u taħ il-mobajl tiegħu. Huwa fuq il-post ma ra lil hadd hlief lil Pulizija u lil Christian Vella. Minn spezzjoni li għamel fuq il-post ra diversi ftuħ ta' gallarijiet oħrajn, li dwarhom esebixxa r-ritratti (Dok JC 5). Huwa hareġ stop order lil klijent Christian Vella dak il-ħin fuq il-post (Dok JC 6).

F' waħda mill-kmamar fuq is-sit kien hemm harness (Dok JC 7). Huwa sar jaf mingħand il-Pulizija illi l-vittma kien ċertu Abdurahman Ramadan Hreth li kien fil-periklu tal-mewt.

Huwa kellem lil Christian Vella li rega' kkonferma li kien qabba lil Farhan Najm biex jagħmel xogħol ta' tibjid mal-appoġġi li wiehed mill-appoġġi jidher f' wiehed mir-ritratti esebiti (Dok JC 5 it-tieni ritratt), fejn kien qed isir ix-xogħol, u fejn ma kienx hemm xi forma ta' lqugh, xejn.

Fuq investigazzjoni li għamel, eżattament mir-rapport tal-Pulizija, issemma certu Mohammed Khair Waqaa, għaldaqstant huwa hareġ l-istop order lis-Sur Mohammed Khair Waqaa li giet esebita (Dok JC 8). Fl-4 ta' Novembru kien sar aċċess mill-Perit Mario Cassar imqabba mill-Qorti fl-inkjesta ġewwa l-għassa ta' San Ġiljan fil-preżenza tax-xhud u kien ġie mitkellem Khair Waqaa u Najm Farhan li kienu assistiti minn Dr Camilleri, u li x-xhud għaraf fl-Awla, huma għajr għad-dettalji tagħhom, kienu għażlu li ma jwieġbux għad-domandi li kienu saru. Dakinhar tkellmu ukoll ma Christian Vella. Lill-imputat Waqaa qatt ma kellimtu aktar.

Christian Vella kien ikkonferma li qabba lill-Farhan u kkonferma li l-ftehim u n-negozjati tiegħu, għalkemm verbali, kien dejjem ma' Farhan. Rigward il-vittma fir-rapport kien ġie indikat li dan kien that

l-eta', kellu 16 -il sena dak iż-żmien. Il-vittma peress li kien l-ITU u kien żmien fejn Malta kienet affettwata mil-Pandemija tal-Covid, ma setgħax jiġi nitkellem. Huwa l-vittma qatt ma kellimha il-għaliex meta hareġ mill-iSptar peress li kellha titkompla l-inkjesta, u l-investigazzjoni kellha ssir fl-inkjesta. Biss il-vittma sussegwentement ma setgħetx tinstab.

Kien ukoll ikkorrisponda mal-JP Health and Consultants, ma ċertu Joseph Borg.

In kontroezami jikkonferma li fuq is-sit huwa ra l-ħajt freshly painted, l-appoġġ li huwa indika f'Dok JC 5, miżbuh bl-abjad illi qed jindika dak l-appoġġ hemmhekk.

Mistoqsi għalfejn galadarba s-sid Christian Vella dejjem indika lill-Farhan bħala kuntrattur, għalfejn l-istop order ħarġet fuq l-imputat Mohammed Waqaa, ix-xhud jgħid li fuq ir-rapport tal-Pulizija kien hemm indikat is-Sur Waqaa. Huwa ma ra lil ħadd fuq il-post, iżda ra lill imputati dak inhar tal-aċċess msejjaħ mil-Perit Mario Cassar l-Għassa ta' San Ġiljan. Huwa jsostni li fir-rapport tal-Pulizija hemm indikat Mohammed Khair Waqaa bil-karta tal-identità 131815A bħala l-persuna li huwa l-kuntrattur. Għaldaqstant fuq dik l-informazzjoni huwa kien hareġ l-istop order li ntbagħtet bil-posta fl-indirizz 125 New Heaven, Flat 3, Triq in-Nissieg, Haz-Zabbar. Din ntbagħtet fit-2 ta' Novembru 2020. Huwa jikkonferma li qatt ma ra lill-imputati fuq is-sit.

Fuq mistoqsija jekk huwa meta mar fuq il-post barra l-harness rax xi għodda in konnessjoni mat-tibjid li setgħu juru li kien hemm xi ħadd qed jaħdem it-tibjid, huwa jgħid li kull ma ra kienet landa żebgħa fl-ewwel sular li ma jafx ta' min kienet. Imbagħad jgħid li kien hemm landa żebgħa ohra li qed tiġi mgħottija b' kaxxa tal-għodda. Dwar dan ix-xhud ipprezenta dokument ieħor li ġie mmarkat bħala JC 14 konsistenti f' 2 ritratti.

9. **Il-Proces-Verbal** tal-inkjesta bin-numru 44/20 intitolata '*Rapport dwar incident li seħħ nhar il-31 ta' Ottubru 2020 ġewwa sit ta' kostruzzjoni fil-fond Shalom, Triq il-Qratas, is-Swieqi, meta Abdurahman Ranadan Hreth dtentur tan-numru tal-pulizija 19G-062 waqa' minn għoli konsiderevoli.*'

Id-difiża għajr għal kontro eżamijiet tax-xhieda tal-prosekuzzjoni ma ressqitx provi. L-imputati ma xehdux hekk kif kellhom kull dritt li jgħamlulu.

B. Kunsiderazzjoni dwar htija o meno

1. Konsiderazzjonijiet Legali fir-rigward tal-Livell ta' Prova Rikjesta

Il-prinċipju ġenerali fil-kamp kriminali huwa dak li l-Prosekuzzjoni għandha fuq-spallita l-oneru li tressaq l-aħjar provi sabiex tikkonvinċi lill-Qorti li l-imputazzjonijiet addebitati fil-konfront tal-imputat huma veri. Dan il-prinċipju bażiku prattikat mill-Qrati tagħna fil-proċedimenti kriminali, li sabiex l-imputat jiġi ddikjarata ħati, l-imputazzjonijiet dedotti kontra tiegħu għandhom jiġu ppruvati oltre kull dubju raġonevoli, cioè oltre kull dubju dettat mir-raġuni, jista' jingħeleb biss fejn u jekk il-liġi stess tiddetta mod ieħor.

Tajjeb li wieħed iżomm f'moħħu li f'każ ta' reati li joħorġu mill-Avviż Legali 88 tal-2018 li fuqu hija msejsa it-tieni imputazzjoni, kif ukoll rigward it-tielet imputazzjoni li hija msejsa fuq il-Liġi Sussidjarja 424.21, l-imputat huwa mgħobbi bl-oneru tal-prova biex jiskolpa ruħu minn l-akkużi kontrih. Dan m'huwiex il-każ fir-rigward tal-liġi prinċipali cioè l-Kapitolu 424 innifsu.

Fir-Regolamenti tal-2018 dwar il-Post tax-Xogħol (Bżonnijiet minimi ta' Saħħa u Sigurtà tax-Xogħol f'Siti ta' Kostruzzjoni), Avviż Legali 88 tal-2018, li abbażi tiegħu l-imputat ġie akkużat bit-tieni imputazzjoni, speċifikament

fir-Regolament 15, il-legislatur ried ipogġi l-oneru tal-prova fuq l-ispalla tal-akkużat:

“15. F’kull procediment għal xi reat taħt dawn ir-regolamenti li jkun dwar xi nuqqas ta’ ħarsien ta’ xi dmir jew rekwiżit li ssir xi haġa, jew li ssir xi haġa sa’ fejn huwa raġonevolement prattikabbli, ikun imiss lill-akkużat iġib prova, skont il-każ, li ma kienx prattikabbli jew li ma kienx raġonevolment prattikabbli li jsir iktar milli fil-fatt ikun sar biex jitwettaq id-dmir jew ir-rekwiżit, jew li ma kienx hemm mezz prattikabbli aħjar minn dak fil-fatt użat biex jiġi mwettaq id-dmir jew ir-rekwiżit.”

Bl-istess mod ir-regolament 18 tar-Regolamenti Dwar Rekwiżiti Minimi Għall-Użu Ta’ Tagħmir Protettiv Personali Fuq Ix-Xogħol (Legislazzjoni Sussidjarja 424.21) jistabbilixxi fuq min jaqa’ l-oneru tal-prova:

“18. F’kull procediment għal reat taħt dawn ir-regolamenti li jkun dwar xi nuqqas ta’ ħarsien ta’ xi dmir jew rekwiżit li ssir xi haġa sa fejn huwa prattikabbli jew sa fejn huwa raġonevolement prattikabbli, jew li jintużaw l-aħjar mezzi prattikabbli, l-akkużat ikollu jgħib prova skond il-każ li ma kienx prattikabbli jew li ma kienx raġonevolment prattikabbli li jsir iktar milli fil-fatt ikun sar għall-ħarsien tad-dmir jew tar-rekwiżit, jew li ma kienx hemm mezz prattikabbli aħjar milli fil-fatt kien intuża biex jiġi sodisfatt dmir jew rekwiżit.”

Imbagħad fejn il-prova tispetta lill-Prosekuzzjoni wieħed irid iħares lejn il-livell ta’ prova mistennija fil-kamp kriminali. Huwa għaldaqstant mistenni li l-Qorti tkun konvinta li akkużi dedotti kontra l-akkużat jirrizultaw ippruvati oltre kull dubju raġonevoli, cioè oltre kull dubju dettat mir-raġuni. Hawnhekk il-Qorti tagħmel riferenza għas-sentenza tal-**Qorti tal-Appell Kriminali tas-7 ta’ Settembru 1994 fl-ismijiet Il-Pulizija vs. Philip Zammit et u** tghid però li mhux kull l-iċken dubju huwa biżżejjed sabiex persuna akkużata tiġi ddikjarata liberata. Hemm bżonn li *“dubju jkun dak dettat mir-raġuni”*.

Fil-fatt fis-sentenza mogħtija mill-**Qorti tal-Appell Kriminali nhar il-5 ta’ Diċembru 1997 fl-ismijiet Il-Pulizija vs. Peter Ebejer**, dik il-Qorti fakkret li l-grad ta’ prova li trid tilhaq il-Prosekuzzjoni hu dak il-grad li ma jhalli ebda

dubju dettat mir-raġuni u mhux xi grad ta' prova li ma jhalli ebda ombra ta' dubju. Mhux kull dubju għandu jitqies bħala dubji dettat mir-raġuni. Fi kliem ieħor, dak li l-Ġudikant irid jasal għalih hu, li wara li jqis iċ-ċirkostanzi u l-provi kollha, u b'applikazzjoni tal-buon sens tiegħu, ikun moralment konvint minn dak il-fatt li trid tipprova l-Prosekuzzjoni.

Fil-fatt dik il-Qorti ċċitat l-ispjegazzjoni mogħtija minn **Lord Denning fil-każ Miller vs. Minister of Pension - 1974 - 2 ALL ER 372** tal-espressjoni *“proof beyond a reasonable doubt”*:

“Proof beyond a reasonable doubt does not mean proof beyond the shadow of a doubt. The law would fail to protect the community if it admitted fanciful possibilities to deflect the course of justice. If the evidence is so strong against a man as to leave only a remote possibility in his favour; which can be dismissed with the sentence ‘of course it is possible but not in the least probable’ the case is proved beyond reasonable doubt, but nothing shall of that will suffice”.

2. L-Imputazzjonijiet

Għal fini tal-ewwel imputazzjoni li hija bbażata fuq il-Legislazzjoni Primarja jiġifieri l-Kapitolu 424 tal-Liġijiet ta' Malta, il-Qorti trid tapplika d-definizzjonijiet li jinsabu fl-Artikolu 2. Hemmhekk wieħed isib id-definizzjoni ta' 'haddiem' u 'min ihaddem' fost oħrajn:

“ ‘haddiem’ tfisser kull persuna impjegata minn min ihaddem biex tagħmel xogħol, jew li ttiprovdi servizz lil persuna oħra taħt kuntratt ta' servizz jew għal servizz, u tinkludi student, apprendist u persuna li timpjega lilha nnifisha, iżda ma tinkludix l-ekwipaġġ ta' bastiment registrat Malta jew kull persuna oħra impjegata fuqu bħala parti mill-ekwipaġġ kollu tal-bastiment”

“ ‘min ihaddem’ tfisser il-persuna li għaliha jsir xogħol jew jiġi mogħti servizz minn haddiem jew li jkollha relazzjoni ta' xogħol ma' haddiem, u tinkludi kuntrattur jew subkuntrattur li

jagħmel xogħol jew jagħti servizz jew jintrabat biex jagħmel xi xogħol jew jagħti xi servizzi, u

(a) għal dak li jirrigwarda xogħol magħmul taħt kuntratt ta' servizz, tfisser il-kuntrattur jew is-subkuntrattur, iżda ma tinkludix id-diretturi, managers, soċji jew sidien, okkupanti jew possessuri li għalihom ikun qed isir ix-xogħol, minbarra fil-każ fejn għodod, materjal jew tagħmir ikun provdut minnhom, dwar xi difetti li dan l-apparat jista' jkollu, liema difetti jkunu magħrufa u ma gēwx indikati, jew li setgħu ikunu magħrufa;

(b) għal dak li jirrigwarda l-organizzazzjonijiet l-oħra kollha, inkluzi dawk volontarji, jew għal dak li jirrigwarda xi forma oħra ta' impieg taħt kuntratt ta' servizz, tinkludi kull waħda mill-persuni li tidderiegi fuq kullhadd jew li tieħu ħsieb it-treġija ta' kuljum;”

Il-Qorti ikkunsidrat dak li jgħid il-paragrafu (a) ta' din id-definizzjoni li fil-każ fejn ikun tqabbad kuntrattur, is-sid ikun speċifikament eskluż mid-definizzjoni ta' min iħaddem. Din l-eskluzjoni ma tapplikax fil-każ li s-sid ikun forna xi għodod, tagħmir jew materjal għal difetti magħrufa jew prevedibbli li jistaw jizviluppaw f'tali għodod, tagħmir jew materjal.

Il-Qorti ikkunsidrat ukoll dak li jgħid l-artikolu 6 tal-Kap 424:

“6.(1) Min iħaddem għandu dejjem jiżgura is-saħħa u s-sigurtà tal-persuni kollha li jistgħu jiġu affettwati bix-xogħol li jkun qiegħed isir għal dik il-persuna li tħaddem:

Iżda meta fit-twettiq ta' dak hawn aktar qabel imsemmi, min iħaddem jagħmel użu minn servizzi jew persuni kompetenti minn barra, min iħaddem ma jkunx meħlus mid-dmirijiet applikabbli li johorġu minn dan l-Att u mir-regolamenti magħmulin taħt dan l-Att.”

Skont il-proviso ċitat meta min iħaddem jagħmel użu minn servizzi jew persuni kompetenti minn barra, dan xorta waħda jibqa' responsabbli taħt l-obbligi li joħorġu mill-Kap 424 u Regolamenti magħmula taħtu.

Din il-Qorti ikkunsidrat li l-esklużjoni fil-paragrafu (a) tad-definizzjoni ta' 'min iħaddem' u l-proviso tal-artikolu 6(1) għandhom jinqraw flimkien. Fil-fehma ta' din il-Qorti fejn il-proviso jagħmel referenza għal fatt li 'min iħaddem' meta jagħmel użu minn servizzi jew persuni kompetenti minn barra ma' jkunx eżenti mir-responsabbiltà għal nuqqasijiet taħt dan l-Att, jew Regolamenti magħmula taħtu, moqri fid-dawl tad-definizzjoni ta' 'min iħaddem', ir-responsabbiltà ta' dik il-persuna li tkun qabbdet jew għamlet użu minn servizzi jew persuni kompetenti minn barra tkun tissussisti biss fil-każ li dik il-persuna tkun forniet għodod, materjal jew tagħmir li rriżultaw difettużi, u dan id-difett kien magħruf minn dik il-persuna li tkun qabbdet jew għamlet użu minn servizzi jew persuni kompetenti minn barra u ma ġiex indikat lilhom, jew seta' jkun magħruf.

Il-persuna li tkun tqabbdet b'dak li jingħad hawn fuq tibqa responsabbli f-kull eventwalita. Dejjem tibqa l-fakolta tal-Qorti li tikkunsidra l-fatti u provi kollha tal-każ.

Issa fuq dan il-każ tressqu Mohammed Khair Waqaa, detentur tal-karta ta' l-identità bin-numru 131815A, u Farhan Najm detentur tal-karta ta' l-identità bin-numru 74380A. Din il-Qorti sejra qabel xejn tara x'inhija l-konnessjoni ta' dawn iż-żewġ imputati mas-sit in kwistjoni.

Fit-trattazzjoni tiegħu l-uffiċjal prosekutur jallega li s-sid kien qabbdet lill-imputat Najm Farhan biex jgħamillu xi xogħolijiet u dan sussegwentement qabbdet lil-Mohammed Khair Waqaa bħala subcontractor biex jagħmel ix-xogħolijiet.

Mil-process verbal esebit fl-atti jirriżulta li l-Maġistrat Inkwerenti kienet qalet u rrakkomandat *"Illi skont ir-rapport ipprezentat mill-Ispettur*

Leeroy Balzan Engerer il-kuntrattur kien ċertu Mohammed Khaur Waqaa (K.I. Numru 131815A). Illi skond dan relatat fir-rapport tal-espert tekniku il-perit Mario cassar, il-kuntrattur kien ċertu Najm Farhan. Ma in-nies fir-rapport ta' l-incident gie indikat li l-kuntrattur jismu Mohammed Khair Waqaa bi-Karta tal-Identita' Numru 131815A). Għal dan il-għan il-maġistrat inkwerenti tissollecita lill-ufficjal investigattiv sabiex jiċċara dawn id-diskrepanzi sabiex jiġi stabbilit l-isem eżatt tal-kuntrattur.”

Fir-rapport tal-Pulizija esebit mal imsemmi process verbal hemm indikat li *“Christian stated that he don't know his details, he only knows that the contractor is certain Farhan Mob number 79804229”* u aktar l-isfel li *“The contractor who provided works to the victim is certain Mohammed Khair Waqaa ID 131815A Mob 99078552.”* Minn dan hemm indikazzjoni b’saħħita li Farhan u Mohammed Khair Waqaa huma żewġ persuni separate u dan peress li għandhom numru tal-mobajl differenti.

Mir-relazzjoni tal-Perit Tekniku AIC Mario Cassar esebita mal-process verbal bhala Dok MC jidher li l-espert ikkonstata li *“għal dawn ix-xogħlijiet sid l-iżvilupp Christian Vella inkariga lil ċertu Farhan li rriżulta li jismu Qoran Mohammed Khair Waqaa K.I. MT0331252.”* Din il-Qorti ikkunsidrat dak li jgħid il-Perit Tekniku Mario Cassar, ċioe *“rriżulta li jismu”*. Il-Qorti m’għandiex informazzjoni kif seħhet din ir-riżultanza, u wisq tibża li l-Imputat Mohammed Khair Waqaa ID 131815A iddaħħal fix-xena bi żball. Jingħad ukoll li għalkemm Qoran Mohammed Khair Waqaa jiġi identifikat mil-espert tekniku bl-indikazzjoni *“K.I. MT0331252”* din il-Qorti tqis li dan in numru m’huwiex numru ta’ karta tal-identità Maltija iżda numru ta’ referenza x’aktarx ta’ file tar-Refugee Commissioner jew xi dokument maħruġ minnu.

L-abbli avukat difensur jargumenta li l-imputati ma jaqgħux taħt id-definizzjoni ta’ min ihaddem. Din il-Qorti ma taqbilx ma din it-teżi. Bil kontra hija tqis li dan huwa każ ta’ persuna jew persuni li qed ihaddmu haddiem jew haddiema miegħu jew magħhom. Mix-xhieda produċibbli, l-Qorti tinnota li l-vittma Abdurahman Ramadan Hreth xehed li fi żmien

l-incident huwa kien qed jaħdem mal-kugin tiegħu, l-imputat Farhan Najm li huwa għaraf fl-Awla, ġewwa Swieqi. Jgħid li huwa kien jiksi skont ma kien qabbdu jagħmel Farhan. Kien Farhan stess li kien jieħdu fuq il-post tax-xogħol u kien Farhan li hallsu dwar ix-xogħol ta' kisi. Din il-Qorti tqis li l-fatt li l-imputat Najm Farhan kien jagħti struzzjonijiet lil-ħaddiem Abdurahman Ramadan Hreth, jieħdu fuq il-lant tax-xogħol fejn hu kien ikun irid li x-xogħol isir u saħansitra iħallas lil Abdurahman Ramadan Hreth, joħloq dik ir-relazzjoni li l-leġislatur jiddefinixxi bħala relazzjoni ta' min iħaddem u ħaddiem.

Issa għalkemm Abdurahman Ramadan Hreth jgħid li fuq il-post kienu xi erba' minn nies, cioè Farhan, wiehed jismu Muhedi, wiehed jismu Mahmud u hu, Waqaa ma jissemmiex. Fil-fatt mistoqsi u indikat lilu speċifikatament l-Imputat Waqaa fl-Awla, huwa jgħid li qatt ma raħ fuq il-post:

“Pros :Dawn in-nies li qed issemmi qeghdin hawnhekk ?

Xhud : Iva

Pros : Tista' tghid lil Qorti min kienu ?

Xhud : Jien qed nara Farhan hawn fil-Qorti

Pros : Lil xi hadd iehor li kien hemmhekk ?

Xhud : Le

Pros : Ok tajjeb. Issa tiftakar kif gara l-incident ?

Xhud : Waqt illi jien nighbor dak il-plastic f' daqqa wahda ma nafx x' gara u waqajt

Pros : Kemm ghandek zmien inti ?

Xhud : 19

Pros : 19 illum ghandek 19

Xhud : Iva llum il-gurnata ghandi 19

Pros : is-Sinjur li hemm bilqeghda hdejn is-Sur Najm Farhan inti dan qatt rajtu ?

Xhud : Le ma rajtux jien”

Imbagħad Joseph Cremona, Spettur fi hdan l-Awtorita għas-Saħħa u Sigurta fuq il-Post tax-Xogħol xehed li huwa kien kellem lis-Sur Christian Vella fuq il-post dak inhar tal-incident fejn dan qallu li hu kien is-sid tal post u kien qabbad bħala kuntrattur lill-ċertu wiehed Farhan, u taħ il-mobajl tiegħu. Is-sid jikkonferma ukoll bil-gurament li huwa kien qabbad lill ċertu wiehed Farhan. Mistoqsi għalfejn għaladarba s-sid Christian Vella dejjem indika lill-Farhan bħala kuntrattur, għalfejn l-istop order ħarġet fuq l-imputat Mohammed Waqaa, ix-xhud jgħid li fuq ir-rapport tal-Pulizija kien hemm indikat is-Sur Waqaa. Huwa ma ra lil hadd fuq il-post, iżda ra lill imputati dak inhar tal-aċċess msejjaħ mil-Perit Mario Cassar l-Għassa ta' San Ġiljan. Huwa jsostni li fir-rapport tal-Pulizija hemm indikat Mohammed Khair Waqaa bil-karta tal-identità 131815A bħala l-persuna li huwa l-kuntrattur. Għaldaqstant fuq dik l-informazzjoni huwa kien ħareġ l-istop order li ntbagħtet bil-posta fl-indirizz 125 New Heaven, Flat 3, Triq in-Nissieg, Ħaz-Żabbar. Din ntbagħtet fit-2 ta' Novembru 2020. Huwa jikkonferma li qatt ma ra lill-imputati fuq is-sit.

Is-sid tal-post Christian Vella jikkonferma li huwa kien imur fuq is-sit waqt li kien qed isir ix-xogħol, għax huwa kien joqgħod hemmhekk go l-ewwel sular, u kien jara lil Farhan Najm, biss lill-imputat l-ieħor Mohammed Khair Waqaa qatt ma raħ u qatt ma ltaqa miegħu.

Għaldaqstant filwaqt li **din il-Qorti li m'għandiex dubbju li l-imputat Farhan Najm kien il-kuntrattur mqabbad mis-sid**, u l-persuna li kienet qed tħaddem minn tal-anqas lill Abdurahman Ramadan Hreth, min issa fid-dawl tad-dubbji serji dwar l-involviment ta' l-imputat Mohammed Khair Waqaa, mhix se tkun qed issib lill-imsemmi imputat hati tal-akkuzi miġjuba fil konfront tiegħu.

Din il-Qorti sejra tanalizza l-provi biex tistabilixxi jekk għandiex tinstab htija fl-imputat l-ieħor Farhan Najm.

L-Ewwel Imputazzjoni: “1. Fuq talba ta’ l-Awtorità għas-Saħħa u s-Sigurtà fuq il-Post tax-Xogħol qed tiġu akkużati talli fil-kapaċità tagħkom personali u/jew bħala persuna li thaddmu nhar il-31 ta’ Ottubru 2020 matul il-ġurnata u/jew fil-ġimghat u/jew fix-xhur ta’ qabel f’Shalom, Triq il-Qartas, Swieqi, inqastu milli tharsu is-saħħa u sigurtà tal-impjegati, kif ukoll tal-persuni kollha li jistgħu jiġu affettwati bix-xogħol, li jkun qed isir u dan billi nqastu milli tiehdu l-passi neċessarji kollha sabiex jiġi evitat dannu fiżiku, korriment jew mewt fuq il-post tax-xogħol u dan ai termini ta’ artikoli 6(1)(2) ta’ Att 27/2000 Kap 424.”

F’din l-imputazzjoni, l-imputat Farhan Najm, flimkien mal-imputat l-iehor Mohammed Khair Waqaa li dwaru din il-Qorti diġa ddikjarat li mhix se tkun qed issib htija, qed jiġu akkużati **(i) fil kapaċita tagħhom personali, u/jew (ii) bħala persuna li thaddmu**, fir-rigward ta’ nuqqas ta’ tharis tas-saħħa u sigurtà tal-persuni kollha li jistgħu jiġu affettwati bix-xogħol, li jkun qed isir. Il-prosekuzzjoni, peress li hekk tiddetta l-liġi, tkompli billi tiddeskrivi f’hiex jikkonsisti tali nuqqas, jiġifieri n-nuqqas milli tiehdu l-passi neċessarji kollha sabiex jiġi evitat dannu fiżiku, korriment jew mewt fuq il-post tax-xogħol. Din l-imputazzjoni hi msejsa fuq il-Kapitolu 424 tal-Liġijiet ta’ Malta. Din il-Qorti diġa stabbiliet li l-imputat Farhan kien kuntrattur u ġie stabbilit ukoll li kien qiegħed iħaddem fost oħrajn lill vittma ta’ dan l-incident. Huwa bħala persuna li jħaddem kellu jiehu l-passi neċessarji kollha sabiex jiġi evitat dannu fiżiku, korriment jew mewt fuq il-post tax-xogħol.

L-artikolu 6(2) tal-Kapitolu 424 li fuqu hija bbażata din l-akkuża jidentifika dawk il-miżuri ta’ prevenzjoni li persuna li thaddem għandu jiehu.

“(2) Il-miżuri li għandhom jittiehdu minn min iħaddem biex jevita dannu fiżiku u psikoloġiku, korriment jew mewt, fuq il-postijiet tax-xogħol, għandhom jittiehdu fuq il-bażi ta’ dawn il-prinċipji ġenerali ta’ prevenzjoni li ġejjin, jiġifieri –

(a) li jiġi evitat riskju;

(b) l-identifikazzjoni ta’ perikli assoċjati max-xogħol;

- (ċ) l-evalwazzjoni ta' dawk ir-riskji li ma jistgħux jiġu evitati;
- (d) il-kontroll mill-bidu ta' dawk ir-riskji li ma jistgħux jiġu evitati;
- (e) li jittieħdu l-miżuri neċessarji kollha biex jirriduċu r-riskju kemm ikun raġonevolment prattiku, inkluż li jitbiddel dak li huwa perikoluż b'dak li ma jkunx perikoluż jew li jkun anqas perikoluż;
- (f) billi tingħata prijorità lill-miżuri ta' protezzjoni kollettivi fuq miżuri ta' protezzjoni individwali;
- (g) li jiġi adattat ix-xogħol għall-ħaddiem, partikolarment għal dak li għandu x'jaqsam mal-iddisinar ta' postijiet tax-xogħol, l-għażla ta' tagħmir tax-xogħol u l-għażla ta' metodi ta' produzzjoni u ta' xogħol, u partikolarment sabiex jiġi mnaqqas xogħol monotonu u xogħol li jkollu rata ta' xogħol stabbilita minn qabel, u biex jitnaqqas l-effett tagħhom fuq is-saħħa;
- (h) billi wieħed jaddatta ruħu għall-progress tekniku fl-interess tas-saħħa u tas-sigurtà fuq il-post tax-xogħol; u
- (i) billi tiġi żviluppata policy ta' prevenzjoni globali u logika li tkopri it-teknoloġija, l-organizzazzjoni ta' xogħol, il-kundizzjonijiet ta' xogħol, ir-relazzjonijiet soċjali u l-influwenza ta' fatturi li għandhom x'jaqsmu mal-ambjent tal-post tax-xogħol."

Ta' mportanza partikolari għal dan il-kaz huwa dak li jgħidu l-paragrafi (a) sa (e) u li jtkellmu fuq ir-riskji u perikli assoċjati max-xogħol. Jirriżulta mix-xhieda tal-Uffiċjal tal-Awtorità għas-Saħħa u Sigurtà fuq il-post tax-Xogħol Joseph Cremona mill-ispezzjoni li għamel fil-31 t' Ottubru tas-sena 2020 f'it wara l-kwarta ta' wara nofsinhar ġol-post 30, Shalom, Triq il-Qratas, is-Swieqi li kif wasal fuq is-sit mill-ewwel osserva li l-binja li kellha ftuħ mill-gallariji li jindikaw waqat mill-għoli. F'dan is-sit kien għadu kemm seħħ inċident li fih ħaddiem Abdurahman Ramadan Hreth kien waqa' mill-għoli u kien qiegħed fil-periklu tal-mewt. Huwa ppreżenta ritratt tal-faċċata (Dok JC1). Waqt l-ispezzjoni li għamel fuq il-post Joseph Cremona ra diversi ftuħ ta' gallarijiet oħrajn, li dwarhom esebixxa r-ritratti (Dok JC 5) u fil fatt huwa ħareġ stop order li biha ordna li jieqfu x-xogħolijiet.

Huwa kellew lis-sid Christian Vella li rega' kkonferma li kien qabbad lil Farham Najm biex jagħmel xogħol ta' tibjid mal-appoġġi li wieħed mill-appoġġi jidher f' wieħed mir-ritratti esebiti (Dok JC 5 it-tieni ritratt), fejn kien qed isir ix-xogħol, u fejn ma kienx hemm xi forma ta' lqugħ, xejn.

Joseph Cremona seta jikkonstata ukoll fuq is-sit li l-ħajt tal-appoġġ kien freshly painted bl-abjad hekk kif ukoll jidher mir-ritratt f'Dok JC 5. Fil fatt il-Qorti setgħet tikkonstata mir-ritratti meħuda mil-Uffiċjal tal-Awtorità għas-Saħħa u Sigurtà fuq il-post tax-Xogħol Joseph Cremona u esebiti fl-atti diversi nuqqasijiet.

L-istess Uffiċjal kien ukoll ikkorrisponda mal-JP Health and Consultants, ma ċertu Joseph Borg. Dan Joseph Borg ta' JP Health & Safety fix-xhieda tiegħu jgħid li l-involvement tiegħu fil-binja fi Triq il-Qratas ġewwa s-Swieqi kien ta' Health & Safety Project Supervisor, u kien ġie mqabbad minn Christian Vella. Huwa kellu jieħu ħsieb is-saħħa u s-sigurtà tal-ħaddiema fuq il-post tax-xogħol. Huwa kien mar diversi drabi fuq is-sit u kien flimkien mal-kollega tiegħu Elvin Magri, li xehed f'dawn il-proċeduri ikkompila xi rapporti (Dok JC 9 sa JC12) u saħansitra ħargu stop work order lil kuntrattur li kien hemm fuq is-sit dak iż-żmien, ċioe l-electrician, u dan minħabba li kien hemm periklu ta' waqat mill-għoli. Din il-Qorti għaldaqstant hija moralment konvinta li r-riskji u l-perikoli kienu jeżistu kemm qabel, kif ukoll wara l-inċident, u ma ttieħdux daww il-miżuri neċessarji biex jirriduċu r-riskji u perikoli biex jiġi evitat dannu fiżiku, korriment jew mewt.

Il-Qorti għar-raġunijiet kif imfissra tqis li l-prosekuzzjoni ppruvat sal-grad rikjest mil-liġi din l-imputazzjoni u se ssib lill-imputat Farhan Najm hati dwarha.

It-tieni imputazzjoni: *“2. Akkuzati ukoll talli fl-istess data, lok u ċirkustanzi nqastu li tagħmlu, jew li tiżguraw li ssir evalwazzjoni xierqa, suffiċjenti u sistematika tal-perikli għas-saħħa u s-sigurtà kollha li jistgħu*

*jkunu prezenti fuq il-post tax-xogħol u r-riskji li jirriżultaw li jikkonċernaw l-aspetti kollha tal-attività tax-xogħol. Dawn l-
evalwazzjonijiet għandhom jikkunsidraw ir-riskji għas-saħħa u s-sigurtà
tal-ħaddiema u tal-persuni li jaħdmu għal rashom li għalihom ikunu
esposti waqt ix-xogħol, inkluż dawk li jżuru l-post tax-xogħol liema riskji
jirriżultaw mix-xogħol imwettaq, jew in konnessjoni miegħu, jew mit-
tmexxija tal-impriza u dan ai termini tal-artikolu 10(1) ta' A.L. 36/03 (S.L.
424.18).”*

Din il-Qorti tqis li l-provi li l-aktar li huma relevanti għal din l-akkuża fiċ-
ċirkostanzi huma dak li jgħidu l-Health and Safety Supervisors ta' JP
Health and Safety Joseph Borg u Elvin Magri kif ukoll Uffiċjal tal-
Awtorità għas-Saħħa u Sigurtà fuq il-post tax-Xogħol Joseph Cremona.
Biss qabel tanalizzza dak li jgħidu dawn ix-xhieda, sejra tqis dak li jgħid
sid il-post Christian Vella.

Is-sid tal-post Christian Vella isostni li dwar Health and Safety kien
għamillu kollox hu. Kien qabbad Inġinier qabel l-incident li iċċertifikalu
l-ħbula, it-tavlun, u l-harness. Jgħid li kollox kien kif suppost u dan anke
fir-rigward tar-risk assessment. Jikkonferma li kien qabbad ukoll lill ċertu
Joseph tal-JP Health and Safety, li kien imur fuq il-post, ġieli jagħtih xi
rapporti u jekk ikun hemm xi haġa bl-aħmar, dejjem jirrangawha. Huwa
ġieli ġibed l-attenzjoni lill-ħaddiema, il-bennej biex jagħmel l-ilqugħ.
Biss huwa ma ftakarx jekk lill-Imputat Farhan kienx qatt qallu jew
irrimarkalu xi suggeriment fuq ir-rapporti. Dan huwa fil fatt kompatibbli
ma dak li jixhdu l-Health and Safety Supervisors ta' JP Health and Safety
Joseph Borg u Elvin Magri.

Joseph Borg ta' JP Health & Safety li kien inkarigat mis-saħħa u s-sigurtà
tal-ħaddiema fuq il-post tax-xogħol jikkonferma li kien hemm periklu ta'
waqat mill-għoli fuq is-sit in kwistjoni. Huma kienu jinfurmaw kemm lil-
kuntrattur kif ukoll lis-sid dwar perikli u affarijiet li jkunu jridu jitrangaw,
jew dwar stop works orders. Jikkonferma li huwa bħala kuntrattur kien
ikkomunika mal-electrician xi erbat ijiem qabel l-incident. Fil fatt hu jgħid

li ma setax jikkomunika mal-kuntrattur tal-plastering, cioe l-imputat peress li hu ma kienx infurmat li dan beda jahdem. Dwar dan il-Plastering u l-Painting Contractor jghid li kien ghadu ma giex ingaggat meta huma ghamlu l-visits. Jghid li huwa kien talab id-dettalji tal-kuntrattur li kien ha jagħmel il-Plastering u l-Painting, biex huwa jkun jista' jinkludih fir-rapport u jiltaqa' miegħu on site, qabel jibda x-xogħol, biss dan ma sehħx.

Li kieku Joseph Borg ta' JP Health & Safety kellu dettalji tal-Kuntrattur tal-Plastering u l-Painting huwa kien jinkludih. Fit-27 ta' Ottubru 2020 ma kellu ebda informazzjoni dwar il-Plastering u Painting Contractor. Fir-rapporti il-Plastering mhux inkluz.

L-espert maħtur mill-Maġistrat Inkwerenti, il-Perit Tekniku Mario Cassar fir-relazzjoni tiegħu, dwar Farhan, jindika li *“Hemm kull indikazzjoni/suspett lli dawn il-ħaddiema mhumiex registrati mal-ETC u jagħmlu l-attivitajiet tagħhom ta' xogħlijiet 'under the radar' mingħajr l-ebda kontroll tal-awtoritajiet konċernati.”*

Din il-Qorti ma taqbilx mat-tezi tal-abbli Avukat tad-difiza li fit-trattazzjoni orali tiegħu jalludi għal fatt li r-rapporti tal-Health and Safety qiegħdin ezebiti, u għaldaqstant l-imputati qatt ma jistgħu jinstabu hatja ta' din l-akkuza u dan għas sempliċi raġuni li r-riskji dwar ix-xogħlijiet tal-imputati ma kinux inkluzi fir-rapporti tagħhom. Għalkemm kienu saru evalwazzjoni ta' riskji li jinsabu esebiti fl-atti, r-riskji relatati mal-attivitajiet tal-imputati ma ġewx identifikati peress li l-project supervisors ma kinux ngħataw id-dettalji tal-kuntratturi li magħhom huma kellhom jiddiskutu sabiex jidentifikaw u jewalwaw ir-riskji. Din il-Qorti tfakkar li r-riskji huma daww *“li jirriżultaw li jikkonċernaw l-aspetti kollha tal-attività tax-xogħol.”*

Il-Qorti għar-raġunijiet kif imfissra tqis li l-prosekuzzjoni ppruvat sal-grad rikjest mil-liġi it-tieni imputazzjoni u se ssib lill-imputat Farhan Najm hati dwarha.

It-tielet imputazzjoni: “3. *Akkuzati wkoll talli fl-istess data, lok u ċirkustanzi inqastu li qabel ma tqabdu jew toffru xi xogħol lill xi żagħżuġ tagħmlu stima tal-perikli għas-saħħa u s-sigurtà kollha li setgħu jkunu preżenti fuq il-post tax-xogħol u r-riskji li jirriżultaw u li jikkonċernaw l-aspetti kollha tal-attività tax-xogħol u dan ai termini ta' l-artikolu 3(1)(2) ta' A.L. 91 ta' l-2000 (S.L. 424.10).”*

Illi huwa l-oneru tal-Prosekuzzjoni li tressaq l-aħjar provi sabiex tikkonvinċi lill-Qorti li l-imputazzjonijiet addebitati fil-konfront tal-imputat huma veri. Huwa prinċipju bażiku pprattikat mill-Qorti tagħna fil-proċediment kriminali li biex l-imputat jiġi ddikjarat ħati, l-imputazzjonijiet dedotti għandhom jiġu pruvati oltre kull dubju raġjonevoli, cioè oltre kull dubju dettat mir-raġuni.

Fl-isfond ta' dak li ngħad fil paragrafu preċedenti kif ukoll aktar il-fuq dwar l-oneru tal-prova, din il-Qorti taqbel ma l-abbli Avukat Difensur meta jgħid li din l-akkuża ma tistax tirriżulta peress li l-prosekuzzjoni naqset milli ggħib l-aħjar prova. Sabiex din il-Qorti issib ħtija dwar din l-akkuża l-prosekuzzjoni kellha tipprova li l-vittma kien żagħżuġ kif definit fil Liġi Sussidjarja 424.10, cioè “*persuna taħt it-tmintax il-sena u tinkludi minuri u adolexxent.*”

Din il-Qorti għaldaqstant hija tal-fehma li l-prosekuzzjoni ma rnexxiliex tipprova sal-grad rikjest mill-liġi li l-vittma kien żagħżuġ kif titlob il-Liġi u għalhekk ma hijiex ha ssib lill-imputat Farhan Najm ħati ta' din l-imputazzjoni stante li ma gietx ippruvata.

Ir-raba' imputazzjoni: “4. *Akkuzati ukoll talli fl-istess data, lok u ċirkostanzi bhala persuni li thaddmu inqastu li taraw li x-xogħol fl-għoli jkun ippjanat sew u tiegħu miżuri xierqa u suffiċjenti sabiex tipprevjenu waqgħat minn distanzi li jistgħu jikkawżaw dannu personali. Nqastu li taraw li xogħol fil-għoli jitwettaq biss b'taġħmir xieraq jew li jintużaw*

mezzi kollettivi ta' protezzjoni bħal bennieni, pjattaformi jew xbieki ta' sigurtà. Fejn bennieni huma użati dawn għandhom ikunu solidi, għoljin biżżejjed u jkollhom almenu zokklu, poġġaman prinċipali u poġġaman intermedju jew alternattiva ekwivalenti. Nqastu li taraw li lqugh protettiv, barrieri jew forma oħra ta' protezzjoni għandu jiġu mwaħħla madwar garigori, turgien, xaftijiet, gallariji, it-truf, fethiet u f'xi oqsma oħra kollha fejn kull persuna tista' taqa' distanza li tista' tikkawża ħsara personali jew li jaqgħu ġewwa xi likwidu jew materjal li jinvolvu riskji mill-għarqa jew korriment serju. Inqastu li taraw li lqugh protettiv, barrieri jew forma oħra ta' protezzjoni għandhom ikunu ta' kostruzzjoni tajba, materjal tajjeb u sod, ta' għoli adegwat, u ta' saħħa adegwata għall-iskop li huma użati u dan ai termini ta' Art. 5.1, 5.2, 5.3, 5.4, 5.5 (Skeda IV Sezz. II Parti B) ta' A.L. 88/2018.”

Wiehed ma jridx jinsa li għal dak li għandu x'jaqsam mal-liġi sussidjarja 424.36 l-oneru tal-prova jinkombi fuq id-difiża.

Il-prosekuzzjoni kif ingħad hawn fuq irnexxielha tipprova li kien hemm nuqqasijiet fuq is-sit konsistenti f'nuqqas ta' lqugh biex jipprevjeni waqgħat mill-għoli. Dwar dan kien hemm saħansitra erba rapporti ta' JP Health and Safety Supervisors li rapport wara rapport jindikaw nuqqasijiet dwar perikli relatati ma waqgħat mill-għoli, bl-aħħar wiehed erbat ijiem qabel id-data tal-inċident. Jirizulta ċar mil-provi tal-prosekuzzjoni li l-imputat Farhan Najm bħala persuna li tħaddem kienet hadet xogħol li kienu qed jagħmlu l-haddiema tiegħu f'għoli u li da ma kienx ippjanat sew u li ma ttiħdux il-mizuri xierqa u suffiżjenti biex jipprevjenu waqgħat minn distanzi li jistgħu jikkawżaw dannu personali lill-haddiema. Id-difiża dan m'għamlitux.

Il-Qorti għaldaqstant tqis li din ir-raba imputazzjoni tirrizulta u għalhekk se tkun qed issib lill-imputat Farhan Najm hati ta' din l-imputazzjoni.

Il-hames imputazzjoni: “5. *Akkuzati ukoll talli fl-istess data, lok u ċirkostanzi bħala persuni li tħaddmu nqastu milli tiżguraw li kull tagħmir protettiv personali jkun iħares id-dispożizzjonijiet speċifikata fi Skeda 2 ta' l-Ordni u tiżguraw li fejn hemm il-preżenza ta' aktar minn riskju wiehed teħtieġ li haddiem jilbes fl-istess ħin aktar minn oġġett wiehed ta' tagħmir protettiv personali, dak l-apparat ikun kumpatibbli u li jibqa jkun effettiv kontra r-riskju jew riskji involuti. Nqastu wkoll li tistabbilixxu l-kundizzjonijiet ta' użu ta' tagħmir protettiv personali, b'mod partikolari għal kemm ħin għandu jintlibes, skond il-bażi tas-serjetà tar-riskju, il-frekwenza ta' kemm bniedem ikun espost għar-riskju, il-karatteristiċi tal-post tax-xogħol ta' kull haddiem u l-operazzjoni tat-tagħmir protettiv personali u tiżguraw wkoll li jekk iċ-ċirkostanzi jeħtieġu li tagħmir protettiv personali jintlibes minn aktar minn persuna waħda tiehdu l-miżuri kollha xierqa sabiex tiżguraw li dan l-użu ma joħloq ebda problema ta' saħħa jew ingene għal utenti differenti. Nqastu li tiżguraw li dan it-tagħmir jingħata mingħajr ebda ħlas minn min iħaddem u tiżguraw li dan it-tagħmir ikun jiffunzjona tajjeb u jkun f'kundizzjoni iġenika tajba permezz tal-manutenzjoni, it-tiswija u t-tibdil ta' biċċiet meħtieġa. Nqastu milli taraw li qabel haddiem juża tagħmir protettiv personali tavżawh dwar ir-riskji li t-tagħmir ikun qed iħarsu kontrihom. Nqastu wkoll li tiżguraw li jiġi kkonsultat ir-Rappreżentant tas-Saħħa u s-Sigurtà tal-Haddiema u dan ai termini ta' l-artikoli 4, 5, 6, 7, 8, 10(1)(2), 11 u 17 ta' l-A.L. 121/03 (S.L. 424.21)”*

Għalkemm skont ix-xhieda ta' Joseph Cremona, f' waħda mill-kmamar fuq is-sit kien hemm harness hekk kif jidher minn Dok JC 7, ma jidhirx li l-haddiem li wegga fuq is-sit tax-xogħol kien liebes harness jew xi lbies protettiv simili.

Illi għall-istess raġunijiet kif imfissra hawn fuq fir-rigward tat-tieni imputazzjoni, u tat-tielet imputazzjoni, dan fid-dawl ta' dak li jistabbilixxi r-regolament 18 tar-Regolamenti Dwar Rekwiziti Minimi Għall-Użu Ta' Tagħmir Protettiv Personali Fuq Ix-Xogħol (Legislazzjoni Sussidjarja 424.21) li jistabbilixxi fuq min jaqa' l-oneru tal-prova ċitat hawn fuq, din

il-Qorti se tkun qed issib lill-imputat Farhan Najm hati ta' din il-hames imputazzjoni.

Is-sitt imputazzjoni: *“6. Akkużati wkoll talli fl-istess żminijiet, lok u ċirkostanzi bħala persuni li thaddmu inqastu milli tavżaw lill-Jobsplus dwar l-impjeg ta' persuni u dan ai termini tal-artikolu 36 tal-Kapitolu 594 tal-Liġijiet ta' Malta.*

Dwar din l-imputazzjoni l-provi l-aktar importanti huma dawk ta Louis Buhagiar li xehed f'dawn il-proċeduri bħala Senior Executive mal-Agenzija Jobsplus. Huwa xehed li fil konfront ta' Abdurahman Ramadan Hreth, l-haddiem li wegġa l-Agenzija Jobsplus ma kellha ebda record. Barra minn hekk huwa jikkonferma li l-imputat Farhan Najm li ma kellux impjegati reġistrati li qed jaħdmu miegħu fid-data tal-31 ta' Ottubru 2019.

Il-Qorti għaldaqstant tqis li din is-sitt imputazzjoni tirriżulta u għalhekk se tkun qed issib lill-imputat Farhan Najm hati tagħha.

Is-sebgha imputazzjoni: *“7. Akkużati wkoll talli fl-istess ċirkostanzi, bħala prinċipali l-impjegajtu xi persuna li ma kinitx ċittadina ta' Malta u lanqas kellha permess waħdieni u l-liċenzja ta' impjeg, ai termini tal-artiklu 43 tal-Kapitolu 594 tal-Liġijiet ta' Malta.”*

Din il-Qorti tqis li l-prosekuzzjoni naqset milli tipproduċi l-prova fil-livell rikjest mil-liġi li l-haddiem li wegġa ma kienx ċittadin ta' Malta u għaldaqstant ma hijiex se ssib lill-imputat Farhan Najm hati ta' din l-imputazzjoni stante li ma ġietx ippruvata.

C. Konsiderazzjonijiet dwar il-Piena

Għall-fini tal-piena l-Qorti ikkunsidrat id-daqs tal-proġett in kwistjoni, kif ukoll il fatt li f'dan l-incident wegġġghet persuna serjament tant li din kienet fil periklu li titlef ħajjitha, biss fortunatament dan ma seħħx possibilment sforz l-interventi f'waqthom li saru kemm mil-ġar li nzerta tabib li assista lill-haddiem li waqa minn għoli konsiderevoli, kif ukoll il-kura li nġhata l-isptar. Dawn kienu kollha ċirkostanzi indipendenti mill-aġir tal-imputat jew imputati, u ma jista jingħata ebda kreditu lilu jew lilhom.

D. Deċide

Għal dawn il-motivi, il-Qorti wara li rat l-artikolu 2, 6(1) u 6(2) tal-Kapitolu 424 tal-Liġijiet ta' Malta, ir-regolament 10(1) tal-Liġi Sussidjarja 424.18, ir-regolament 3(1) u 3(2) tal-Liġi Sussidjarja 424.10, ir-regolamenti 15, u l-paragrafi 5.1, 5.2, 5.3, 5.4, 5.5 tal-iSkeda IV, Taqsima B, Sezzjoni II tal-Liġi Sussidjarja 424.36, ir-regolamenti 4, 5, 6, 7, 8, 10(1), 10(2), 11 u 17 tal-Liġi Sussidjarja 424.21, u l-artikolu 36 tal-Kapitolu 594 tal-Liġijiet ta' Malta ma ssibx lill-imputat Mohammed Khair Waqaa detentur tal-karta ta' l-identità bin-numru 131815A ħati tal-imputazzjonijiet miġjuba fil-konfront tiegħu u tilliberah minnhom, ma ssibx lill-imputat Farhan Najm detentur tal-karta ta' l-identità bin-numru 74380A ħati tat-tielet u s-seba' imputazzjoni u tilliberah minnhom, iżda issibu ħati tal-ewwel, it-tieni, ir-raba, il-ħames u s-sitt imputazzjoni u b'assorbiment tal-piena tat-tieni, tar-raba, tal-ħames u tas-sitt imputazzjoni fl-ewwel imputazzjoni skont l-artikolu 17(b) tal-Kapitolu 9 tal-Liġijiet ta' Malta, tikkundannah għal-piena ta' multa ta' għaxart elef u ħames mitt Ewro (€10,500) (rappreżentanti erbat elef Ewro (€4,000) għal-ewwel imputazzjoni nofs l-ammont ta' erbat elef Ewro (€4,000) għat-tieni imputazzjoni, nofs l-ammont ta' erbat elef Ewro (€4,000) għar-raba' imputazzjoni, nofs l-ammont ta' erbat elef Ewro (€4,000) għal-ħames imputazzjoni, u nofs l-ammont ta' elef Ewro (€1,000) għas-sitt imputazzjoni) li f'każ li ma tithallasx għandha tinbidel fi prigunerija fit-termeni tal-artikolu 11 tal-Kapitolu 9 tal-Liġijiet ta' Malta.

Il-Qorti, finalment ai termini tal-artikolu 533(1) tal-Kapitolu 9 tal-Liġijiet ta' Malta tikkundanna l-ħati Farhan Najm detentur tal-karta ta' l-identità b-numru 74380A iħallas lir-registratur tal-Qrati Kriminali u Tribunali l-ispejjeż kollha li għandhom x'jaqsmu mal-ħatra ta' esperti jew periti fil-proċeduri, inklużi dawk tal-esperti maħtura fl-istadju tal-proċess verbal tal-inkjesta, u dan fi żmien tlett xhur mil-lum.

Dr Kevan Azzopardi B.A., LL.D
Maġistrat

Deputat Registratur
Josanne Gauci

< Sentenza Finali >

-----TMIEM-----